



**QORTI CIVILI
PRIM' AWLA
(GURISDIZZJONI KOSTITUZZJONALI)**

**ONOR. IMHALLEF
JOSEPH R. MICALLEF**

Seduta tat-3 ta' Ottubru, 2013

Referenza Kostituzzjonali Numru. 33/2007/1

Fl-Atti tar-Riferenza tal-24 ta' Mejju, 2007, mill-Qorti tal-Maġistrati (Għawdex) Ġurisdizzjoni Superjuri (Maġistrat Dr. Anthony Ellul LL.D.) fl-Atti tar-Rikors Mañluf 24/07 fl-ismijiet:

Mary Anne **BUSUTTIL**

VS

Tabib John **CASSAR** u Mary Yvonne Cassar

Il-Qorti:

Reggħet rat ir-Riferenza magħmula mill-Qorti tal-Maġistrati (Għawdex) Ġurisdizzjoni Superjuri fl-24 ta'

Mejju, 2007¹ (sedenti l-Maġistrat Dottor Anthony Ellul LL.D.) li permezz tagħha u fid-dawl tar-Risposta Maħlufa mressqa mill-intimati aħwa Cassar, din il-Qorti ntalbet tistħarreg il-kwestjoni kostituzzjonali dwar jekk id-dispożizzjonijiet tal-artikoli 12(4) u 12(5) tal-Kapitolu 158 tal-Liġijiet ta' Malta jiksrux il-jeddijiet fundamentali tal-istess intimati aħwa Cassar kif imħarsin fl-artikolu 37 tal-Kostituzzjoni tar-Repubblika ta' Malta (aktar 'il quddiem imsejha l-“Kostituzzjoni”) u kif ukoll l-artikolu 1 tal-Ewwel Protokoll tal-Ewwel Skeda tal-Kapitolu 319 tal-Liġijiet ta' Malta (aktar 'il quddiem imsejha “l-Konvenzjoni”);

Rat id-degriet tagħha tal-1 ta' Ġunju, 2007, li bih qiegħdet ir-Riferenza għas-smiġħ tas-6 ta' Ġunju, 2007, u ordnat li bl-atti jkun notifikat ukoll l-Avukat Ġenerali;

Rat it-Tweġiba mressqa fit-13 ta' Ġunju, 2007, mill-Avukat Ġenerali li, b'riferenza għall-kwestjoni mqanqla mill-intimati Cassar, qal li sentenza tagħmel stat biss bejn il-partijiet li jkunu f'dik il-kawża għaliex ma toħloqx stat *erga omnes*. Żied jgħid li s-sentenza li għaliha jirreferu l-intimati Cassar² qiegħda tkun attakkata b'kawża li għadha qiegħda tinstema' quddiem il-Qorti kompetenti³. Itenni li mhux minnu li l-intimati Cassar qegħdin igarrbu ksur tal-artikolu 37 tal-Kostituzzjoni għaliex il-Kapitolu 158 tal-Liġijiet ta' Malta ma jcaħħad lil hadd mill-possedimenti tiegħu, iżda huwa maħsub biss biex jirregola l-użu tal-gid fl-interess ġenerali, li l-istess Konvenzjoni espressament tagħti lil kull Stat il-jedd sabiex jirregola kif l-aħjar jidhiru xieraq. Itemm jgħid li sidien bħall-intimati Cassar jingħataw kumpens xieraq għall-użu li jsir minn ġidhom skond il-liġi fis-seħħ;

Rat il-verbal tas-smiġħ tal-11 ta' Ottubru, 2007, li fih l-avukati tal-partijiet iddikjaraw li kulma xtaqu jagħmlu f'din ir-Riferenza kien li jressqu sottomissjonijiet legali rigwardanti r-riferenza li kienet saret mill-Qorti tal-Maġistrati;

¹ Paġ. 26 tal-atti tar-Rikors Maħluf Nru. 24/07AE

² Jiġifieri P.A. (Kost.) RCP tat-3/10/2000, fil-kawża fl-ismijiet **Mario Galea Testaferrata et vs Il-Prim Ministru et** (li marret deżerta fil-Qorti Kostituzzjonali fis-16/10/2006)

³ Rik. Nru. 300/07AF (tinsab imħollija għat-3/12/2008 għal-legittimazzjoni tal-atti)

Kopja Informali ta' Sentenza

Rat is-sentenza tagħha tat-18 ta' Settembru, 2008⁴, li biha u għar-raġunijiet hemm imfissra sabet li fl-istat li fih kienet tinsab il-kawża ma kienx jirriżulta li l-imħarrkin kienu wrew li garrbu jew hemm il-biżgħa li jgarrbu ksur tal-jeddijiet fundamentali tagħhom taħt l-artikolu 37 tal-Kostituzzjoni jew l-artikolu 1 tal-Ewwel Protokoll tal-Konvenzjoni;

Rat il-provvediment tal-Qorti Kostituzzjonali tat-28 ta' Novembru, 2008⁵, li biha, fuq appell mill-imħarrkin Cassar, u għar-raġunijiet hemm imfissra f'assret is-sentenza tat-18 ta' Settembru, 2008, u reġgħet bagħtet lura l-atti tar-Riferenza lil din il-Qorti sabiex "din tiddeciedi jekk, bl-applikazzjoni tas-subartikoli (4) u (5) tal-artikolu 12 tal-Kap. 158 għall-każ konkret, u wara li jinstemgħu jekk il-każ ikun hekk jeħtieg, xi provi, ikunx hemm leżjoni tad-drittijiet fundamentali tal-imsemmija Tabib John Cassar u ta' Mary Yvonne Cassar kif protetti bl-Artikolu 37 tal-Kostituzzjoni ta' Malta u bl-Artikolu 1 tal-Ewwel Protokoll tal-Konvenzjoni Ewropea";

Rat il-provvediment tagħha tad-29 ta' Lulju, 2010⁶, li bih u fuq talba magħmula mill-Avukat Ġenerali b'rikors tiegħu tal-14 ta' Mejju, 2010, ċaħdet it-talba tiegħu għar-rikuża tal-imħallef li qiegħed jisma' din ir-Riferenza;

Rat in-Nota ta' Sottomissjonijiet imressqa mill-Avukat Ġenerali fil-5 ta' Awissu, 2010;

Rat l-atti kollha tar-Riferenza, magħduda n-Noti ta' Sottomissjonijiet imressqin mill-partijiet fil-kawża u l-inkartament quddiem il-Qorti Kostituzzjonali;

Rat id-degrieti tagħha li bihom ħalliet il-kawża għas-sentenza;

Ikkunsidrat:

⁴ Paġġ. 36 sa 40 tar-Riferenza

⁵ Paġġ. 41 – 7 tal-atti tal-Appell quddiem il-Qorti Kostituzzjonali

⁶ Paġġ. 82 – 6 tal-proċess

Illi din ir-Riferenza saret lil din il-Qorti mill-Qorti tal-Maġistrati (Għawdex) fil-qafas ta' Rikors Maħluf imressaq quddiem dik il-Qorti fil-Ġurisdizzjoni Superjuri tagħha fit-23 ta' Frar, 2007 minn Mary Anne Busuttil (aktar 'il quddiem imsejha r-“rikorrenti”) kontra l-intimati aħwa Cassar (aktar 'il quddiem imsejhin l-“intimati”) li biha u għar-raġunijiet hemm imsemmija, talbet li dik il-Qorti (1) tiddikjara li l-istess rikorrenti kellha l-jedd li tibdel il-konċessjoni enfitewtika temporanja fuq il-post 245, Triq il-Kbira, Ħal Balzan (aktar 'il quddiem imsejjaħ il-“post”) f'waħda perpetwa għall-finijiet tal-artikolu 12(4) u tal-artikolu 12(5) tal-Kapitolu 158 tal-Liġijiet ta' Malta, bir-rata mġedda ta' Lm 120⁷ kull sena għall-ewwel ħmistax-il sena u mbagħad biż-żidiet maħsuba fl-istess artikoli, (2) tordna lill-intimati direttarji biex jersqu, fi żmien qasir u perentorju, għall-pubblikazzjoni tal-kuntratt relattiv ta' konverzjoni ta' enfitewsi f'waħda li ma tagħlaqx, u (3) biex taħtar nutar ħalli jippubblika l-imsemmi kuntratt fil-jum, ħin u post li jogħgobha tiffissa, u li taħtar ukoll kuraturi biex jidhru fuq l-att nutarili għal dawk mill-partijiet li jonqsu li jersqu għall-kuntratt. Meta l-intimati ressqu t-Tweġiba Maħlufa tagħhom għat-talbiet tar-rikorrenti fit-2 ta' Mejju, 2007, filwaqt li qablu mal-fatti kif imfissrin mill-istess rikorrenti, qanqlu minnufih il-kwestjoni tal-ksur tal-jeddijiet fundamentali tagħhom u saħqu li d-dispożizzjonijiet tal-liġi li fuqhom tistrieħ ir-rikorrenti nstab minn Qorti ta' ġurisdizzjoni Kostituzzjonali li huma nulli u bla effett, u għalhekk ir-rikorrenti ma setgħetx iżjed issostni t-talbiet tagħha kontrihom sewwasew billi tistrieħ fuq dawk id-dispożizzjonijiet. Minħabba f'hekk, il-Qorti tal-Maġistrati għamlet din ir-Riferenza fl-ewwel smiġħ tal-kawża;

Illi l-fatti ewlenin li joħorġu mill-atti juru li b'kuntratt fl-atti tan-Nutar Emanuele Aġius tal-10 ta' Novembru, 1954⁸, Alice Mercieca tat b'titolu ta' enfitewsi temporanja għal żmien ta' ħamsin (50) sena b'seħħ minn dakinhar lil Francesco Cassar, il-post⁹, bil-patti u l-kundizzjonijiet hemm imsemmija, fosthom il-ħlas ta' għoxrin lira (£ 20) ċens fis-sena. B'kuntratt tal-4 ta' Frar, 1965¹⁰, fl-atti tan-

⁷ € 349.41 fi flus tal-lum

⁸ Dok “B”, f'paġġ. 11 – 2 tal-Atti tal-Kawża 24/07AE

⁹ Li dak iż-żmien kien iġib in-numru 246

¹⁰ Dok “A”, f'paġġ. 5 sa 10 tal-Atti tal-kawża 24/07AE

Nutar Paul Pellegrini Petit, l-aħwa Cassar (ulied l-imsemmi Francesco) bieghu l-post lir-rikorrenti bil-patti u l-kundizzjonijiet hemm imfissrin. Ir-rikorrenti (u żewġha) għexu fil-post bħala r-residenza ordinarja tagħhom. Ir-rikorrenti hija ċittadina Maltija;

Illi f'Lulju tal-1979, il-Parlament Malti għadda liġi¹¹ li daħħlet bidliet fl-Ordinanza tal-1959 li Tneħhi l-Kontroll tad-Djar¹². Fost il-bidliet, kien hemm dispożizzjonijiet li jolqtu djar ta' abitazzjoni mogħtijin b'titolu ta' ċens li jagħlaq, fejn l-enfitewta jkun ċittadin ta' Malta u jkun joqgħod f'dar bħal dik bħala r-residenza ordinarja tiegħu. Il-post tar-rikorrenti kien wieħed li għalih kienu jgħoddu l-imsemmija bidliet fil-liġi. Fid-9 ta' Novembru, 2004, għalaq iż-żmien miftiehem tal-imsemmija konċessjoni enfitewtika. Dak iż-żmien, ir-rikorrenti kienet romlot imma kienet għadha tgħix fil-post. Qabel għalaq iż-żmien imsemmi, r-rikorrenti talbet lill-intimati biex jersqu għall-pubblikazzjoni ta' kuntratt nutarili li bih jibdlu ż-żmien ta' ċens għal wieħed li ma jagħlaqx. Minħabba li l-intimati baqgħu ma tawx widen, ir-rikorrenti fetħet il-kawża;

Illi d-direttarja Alice armla minn Ambrogio Mercieca mietet żmien qabel ma għalaq l-imsemmi ċens u l-wirt tagħha hu regolat b'żewġ testmenti tat-22 ta' Marzu, 1958¹³ u tas-27 ta' Marzu, 1958¹⁴. L-intimati huma wlied Elizabeth mart it-Tabib Carmel Cassar li, flimkien ma' oħtha Sarah mart Joseph Formosa, kienu kuġini ta' Mercieca u maħturin bħala ż-żewġ werrieta tagħha. Sarah Formosa mietet qabel oħtha mingħajr ulied, u bis-saħħa ta' testment tagħha tal-15 ta' Marzu, 1958¹⁵, ħatritha bħala werrieta universali tagħha. Omm l-intimati mietet intestata¹⁶ f'Awissu tal-1985¹⁷ u ħalliet liż-żewġ uliedha b'werrieta universali tagħha skond il-liġi;

Illi għal dak li jirrigwarda l-kunsiderazzjonijiet legali marbutin mal-każ, l-Qorti tibda biex tqis id-dispożizzjonijiet

¹¹ L-Att XXIII tal-1979 (mogħti l-kunsens presidenzjali fl-14 t'Awissu, 1979)

¹² Kap 158 tal-Liġijiet ta' Malta

¹³ Dok "JC4", f'paġ. 13 tal-atti tal-Appell quddiem il-Qorti Kostituzzjonali

¹⁴ Dok "JC5", f'paġ. 14 – 6 tal-atti tal-Appell quddiem il-Qorti Kostituzzjonali

¹⁵ Dok "JC3", f'paġ. 11 – 2 tal-atti tal-Appell quddiem il-Qorti Kostituzzjonali

¹⁶ Dok "JC2", f'paġ. 9 – 10 tal-atti tal-Appell quddiem il-Qorti Kostituzzjonali

¹⁷ Dok "JC1", f'paġ. 8 tal-atti tal-Appell quddiem il-Qorti Kostituzzjonali

tal-liġi li l-partijiet jirreferu għalihom biex isostnu l-pożizzjonijiet rispettivi tagħhom. L-artikolu 12(4) tal-Kap 158 jipprovdi li:

“Meta tagħlaq enfitewsi temporanja ta’ dar ta’ abitazzjoni okkupata minn ċittadin ta’ Malta bħala r-residenza ordinarja tiegħu fi żmien dak l-għeluq, li ma tkunx enfitewsi msemmija fis-subartikolu (2)(a) jew (b)¹⁸, l-enfitewta jkollu l-jedd jikkonverti l-enfitewsi f’waħda perpetwa taħt l-istess kundizzjonijiet ta’ enfitewsi temporanja barra minn dawk li jkunu jirreferu għaž-żmien u għaċ-ċens. Iċ-ċens li jkollu jitħallas b’effett mill-konverżjoni tal-enfitewsi f’waħda perpetwa u sakemm jgħaddu ħmistax-il sena minnufih qabel dik id-data jkun daqs sitt darbiet iċ-ċens li kien jitħallas minnufih qabel dik il-konverżjoni, u wara dan għandu jżdied kull ħmistax-il sena b’daqstant miċ-ċens kurrenti, li jkun ammont li ma jkunx iżjed minn dak iċ-ċens, li jirrappreżenta bi proporzjon miegħu ż-żieda fl-inflazzjoni minn meta l-imsemmi ċens kien ġie stabilit l-aħħar.”

L-artikolu 12(5) tal-istess Ordinanza jipprovdi li:

“Jekk l-enfitewta ma jeżercitax il-jedd mogħti lilu bis-subartikolu (4) fi żmien sitt xhur mid-data li dak il-jedd ikun eżercitabbli, dak il-jedd għandu, bil-modifiki meħtieġa, jgħaddi għand min ikun qed jokkupa d-dar li jkollu jedd jitlob, bl-eskluzjoni tal-enfitewta, li d-dar ta’ abitazzjoni tingħata lilu mill-proprjetarju b’enfitewsi perpetwa taħt l-istess kundizzjonijiet li kienu jiġu lilu applikati kieku l-enfitewta kien ikkonverta l-enfitewsi f’waħda perpetwa”;

Illi għall-finijiet tal-artikolu 12(1), l-imsemmija dispożizzjonijiet jgħoddu u jkollhom effett *“minkejja kull ħaġa li tinsab fil-Kodiċi Ċivili jew f’xi liġi oħra”*. Bl-istess mod, għall-finijiet tal-artikolu 12(9), *“enfitewsi tfigħer l-enfitewsi oriġinali, iżda meta jagħlaq dak l-enfitewsi, id-dar ta’ abitazzjoni tkun miżmuma b’sub-enfitewsi – (i) il-jeddijiet mogħtija b’dan l-artikolu lill-enfitewta jkunu jistgħu jiġu eżercitati mill-aħħar sub-enfitewta u, bla ħsara għall-*

¹⁸ Jiġifieri għotja ta’ enfitewsi magħmula għal żmien ta’ mhux aktar minn 30 sena b’kuntratt li sar qabel il-21.6.1979, jew għotja ta’ enfitewsi għal kull żmien li jkun jekk il-kuntratt ikun sar wara l-21.6.1979

jeddijiet mogħtija lill-okkupant bis-sub-artikolu (5), minnu biss; (ii) il-padrin dirett t'fisser biss il-persuna li jkollha jedd tircievi ċ-ċens originali; (iii) iċ-ċens t'fisser biss iċ-ċens originali”;

Illi, kif ingħad qabel, l-intimati qegħdin jgħidu li t-tħaddim fil-konfront tagħhom tal-imsemmija dispożizzjonijiet jiksruhom il-jedd fundamentali tagħhom għall-ħarsien mit-teħid ta' għidhom bla kumpens xieraq kif imħares taħt l-artikolu 37 tal-Kostituzzjoni u għall-jedd li jgawdu l-possedimenti tagħhom bla ndħil kif imħares taħt l-artikolu 1 tal-Ewwel Protokoll tal-Konvenzjoni;

Illi l-artikolu 37 tal-Kostituzzjoni, fil-parti rilevanti għal din il-kawża, jgħid: “(1) *Ebda proprjeta' ta' kull xorta li tkun ma għandu jittieħed pussess tagħha b'mod obligatorju, u ebda nteress fi jew dritt fuq proprjeta' ta' kull xorta li tkun ma għandu jiġi miksub b'mod obligatorju, ħlief meta hemm dispożizzjoni ta' liġi applikabbli għal dak it-teħid ta' pussess jew akkwist – (a) għall-ħlas ta' kumpens xieraq; (b) li tiżgura lil kull persuna li tippretendi dak il-kumpens dritt ta' aċċess lil qorti jew tribunal indipendenti u imparzjali mwaqqaf b'liġi sabiex jiġi deċiż l-interess tagħha fi jew dritt fuq il-proprjeta' u l-ammont ta' kull kumpens li għalih tista' tkun intitolata, u sabiex tikseb ħlas ta' dak il-kumpens; u (ċ) li tiżgura lil kull parti fi proċeduri f'dik il-qorti jew tribunal dwar pretensjoni bħal dik dritt ta' appell mid-deċiżjoni tagħha lill-Qorti tal-Appell f'Malta.*”. Min-naħa l-oħra, l-artikolu 1 tal-Ewwel Protokoll tal-Konvenzjoni jipprovdi li “*Kull persuna naturali jew persuna morali għandha dritt għat-tgawdija paċifika tal-possedimenti tagħha. Ħadd ma għandu jiġi ipprivat mill-possedimenti tiegħu ħlief fl-interess pubbliku u bla ħsara tal-kundizzjonijiet provduti bil-liġi u bil-prinċipji ġenerali tal-liġi internazzjonali. Iżda d-dispożizzjonijiet ta' qabel ma għandhom bl-ebda mod inaqqsu d-dritt ta' Stat li jwettaq dawk il-liġijiet li jidhrulu xierqa biex jikkontrolla l-użu ta' proprjeta' skond l-interess ġenerali jew biex jiżgura l-ħlas ta' taxxi jew kontribuzzjonijiet oħra jew pien”;*

Illi l-Qorti trid tistħarreg l-ilment tal-intimati fid-dawl biss tal-allegat ksur tal-jeddijiet fundamentali tagħhom kif

imħarsin taħt l-imsemmija dispożizzjonijiet. It-twertiq ta' dan l-eżerċizzju huwa dmir li l-liġi tiffa' fuq il-Qorti fil-ħarsien tal-jeddijiet bażiċi li kull persuna jistħoqqilha tgawdi u dan fid-dawl tal-qagħda mnissla minn liġi li, matul iż-żmien kienet l-għajn ta' kontroversja qawwija mhux biss dwar it-tħaddim tagħha imma wkoll dwar is-siwi tagħha meta mkejjel bix-xiber tal-ħarsien tal-jeddijiet fundamentali tas-sidien (direttarji) milquta bit-tħaddim tagħha;

Illi minn dak li jingħad fl-ewwel eċċezzjoni tal-intimati li biha qanqlu l-kwestjoni tal-ksur tal-jeddijiet fundamentali tagħhom u mill-mod kif inhu mfassal id-degriet tar-Riferenza (li jsemmi speċifikatament l-istess eċċezzjoni) joħroġ li l-intimati jemmnu li huwa t-tħaddim tal-artikoli 12(4) u (5) tal-Kapitolu 158 (safejn dawn l-artikoli jitkellmu dwar bdil ta' enfitewsi għal żmien li jagħlaq f'enfitewsi għal żmien li ma jagħlaq qatt) li sejjer iġbilhom preġudizzju li jissarraff fil-ksur tal-jedd għall-ħarsien mill-privazzjoni ta' proprjeta' bla kumpens, u mill-jedd għat-tgawdija minn persuna tal-possedimenti tagħha. Fi kliem ieħor, din il-Qorti tifhem li l-kwestjoni tirrigwarda l-kostituzzjonalita' tal-**applikazzjoni** ta' liġi għall-każ konkret, u mhux daqstant is-siwi tal-liġi nfisha;

Illi l-kwestjoni mqanqla mill-eċċezzjoni taħt eżami tul dawn l-aħħar snin kienet materja li l-Qrati tagħna ntalbu jipprovdu dwarha taħt il-profil ta' ksur ta' jeddijiet fundamentali, sewwasew kif trid l-eċċezzjoni taħt eżami. Meta nfetħet din il-kawża, l-kwestjoni kienet tinsab diġà' quddiem il-Qorti kompetenti f'każijiet li jixxiebhu. Kien għalhekk li din il-Qorti qieset li jkun għaqli li tistenna l-eżitu tas-sentenzi tal-Qorti l-oħra fl-istħarriġ tal-imsemmija kwestjoni, bit-tama li l-qagħda tkun iċċarat fit-tifsira li trid tingħata lil-liġi;

Illi l-Qorti tagħraf ukoll li d-deċiżjonijiet li ngħataw mill-Qrati Maltin dwar dan il-punt mhux dejjem kienu jaqblu sewwa ma' xulxin u dan nissel xi ftit tat-tħassib u ta' incertezza dwar il-qagħda applikabbli u, wisq aktar, it-tħaddim tal-liġi. Madankollu, illum jista' jingħad li fuq il-qagħda ntefa' dawl li jgħin biex kwestjonijiet bħal din jistgħu ikunu deċiżi bla ma l-qrati (ukoll Qorti bħal dik riferenti) għandhom għalfejn

jirreferu l-kwestjoni quddiem Qorti tal-kompetenza kostituzzjonali jew li jordnaw li jinfetħu proċeduri speċifikament għalhekk¹⁹;

Illi mill-ġabra ta' prinċipji li jinstiltu mill-imsemmija sentenzi, għandu jirriżulta li l-jeddijiet mogħtija kontra d-direttarju taħt l-artikolu 12(4), (5) u (6) tal-Ordinanza, skond il-każ, imisshom jitqiesu bħala suriet ta' kontroll min-naħa tal-Istat tal-użu li jsir minn ġid il-privat²⁰. B'danakollu, s-setgħa mogħtija lill-Istat li jikkontrolla l-użu tal-ġid ukoll għal għanijiet soċjali jew fl-interess pubbliku trid titwettaq b'mod proporzjonali mal-interessi tas-sid privat fit-tgawdija ta' ħwejġu²¹. Din il-proporzjonalita' tinkiseb fis-sura ta' ħlas ta' kumpens xieraq u għalhekk jekk il-kumpens ma'ħsub mil-liġi ma jkunx xieraq, jonqos l-element tal-proporzjonalita'. Jekk jonqos dan l-element, ikun hemm ksur tal-jedd fundamentali għat-tgawdija paċifika tal-ġid kif imħares bl-artikolu 1 tal-Ewwel Protokoll tal-Konvenzjoni. Jekk wieħed iqis ukoll l-effetti tal-bidla f'ċens temporanju għal wieħed li ma jagħlaqx, u b'mod partikolari fil-jedd tal-enfitewta li jifdi ċens hekk mibdul, wieħed jista' jara wkoll ksur ukoll tal-artikolu 37 tal-Kostituzzjoni²²;

Illi huwa stabilit li, fejn jidħol l-aspett tal-proporzjonalita' taħt il-Konvenzjoni "*inherent in the whole of the Convention is a search for a fair balance between the demands of the general interest of the community and the requirements of the protection of the individual's fundamental rights*". *This balancing approach known under the term of principle of proportionality has acquired the status of general principle in the Convention system.*"²³ Dan l-element tal-proporzjonalita' kien kunsidrat b'reqqa mill-ogħla Qorti f'każ li jixbah lil dan li l-Qorti għandha quddiemha illum u nstab li, f'dak il-każ, il-bidla tal-konċessjoni enfitewtika temporanja f'waħda għal dejjem taħt id-dispożizzjonijiet tal-Kapitolu 158 kienet

¹⁹ Ara P.A. AE 7.1.2013 fil-kawża fl-ismijiet *Clara Sanders vs Marcus Marshall noe et* (appellata)

²⁰ Kost. 7.12.2009 fil-kawża fl-ismijiet *Josephine Bugeja et vs Avukat Generali et* §§ 29, 33, 35 u 37

²¹ *Ibid.* §§ 56 u 58

²² Kost. 11.11.2011 fil-kawża fl-ismijiet *John Bugeja vs Rev. Alfred Calleja noe et* §§ 19, 20, 21, 25 u 26

²³ Van Dijk, van Hoof, van Rijn, Zwaak *Theory and Practice of the European Convention on Human Rights* (4th Edit, 2006), § 17.4.2, f'paġġ. 882 – 3

tabilhaqq ixxejjen l-element ta' proporzjonalita' mistenni fl-artikolu 1 tal-Ewwel Protokoll²⁴;

Illi tqies ukoll li l-jeddijiet mogħtijin lill-utilista taħt l-artikoli 12(4), (5) u (6) tal-Kapitolu 158 jikkostitwixxu biss għamla ta' kontroll dwar l-użu tal-ġid privat, billi l-jeddijiet tad-direttarju ma jinbidlux bis-saħħa tal-bidla waħedha minn enfitewsi temporanju għal enfitewsi li ma jagħlaqx. B'dan il-mod, ma jintlaqtux il-jeddijiet tad-direttarji taħt l-artikolu 37 tal-Kostituzzjoni li jtkellem dwar teħid ta' proprjeta', kemm jekk fattwali u kif ukoll *de facto*. Fil-każ riferut lil din il-Qorti, r-rikorrenti qiegħda titlob biss li jsir il-kuntratt biex l-enfitewsi temporanja tinbidel f'waħda li ma tagħlaqx u għalhekk għall-finijiet tar-Riferenza magħmula lilha l-Qorti trid tqis l-ilment tal-intimati Cassar fid-dawl tat-talbiet attriċi;

Illi jekk wieħed kellu jħaddem l-imsemmija prinċipji stabiliti mill-ogħla Qorti għaċ-ċirkostanzi partikolari tal-każ li din il-Qorti għandha quddiemha, wieħed malajr jintebaħ li jonqos sewwa l-element tal-proporzjonalita' bejn il-jedd mogħti lill-attriċi biex titlob il-bidla tal-konċessjoni enfitewtika minn waħda temporanja għal waħda li ma tagħlaqx u dak tat-tgawdija paċifika ta' ġidhom u min-naħa tal-intimati. Il-Qorti ma kellhiex għalfejn tgħaddi għall-ħatra ta' perit tekniku biex jgħidilha kemm jiswa l-ġid (fond f'Hal Balzan) li r-rikorrenti qiegħda titlob lill-intimati jgħaddulha t-tgawdija tiegħu għal dejjem. Meta wieħed iqis li l-kumpens mogħti lill-intimati Cassar bis-saħħa tad-dispożizzjonijiet tal-artikolu 12(4) tal-Ordinanza jitla' għal mitejn u disgħa u sebgħin euro u tnejn u ħamsin ċenteżmi (€279.52) fis-sena, ma jista' jkun qatt li jifhem li dak hu kumpens li jwiežen il-valur tal-ġid li dwaru r-rikorrenti utilista ressqet din il-kawża mal-konċessjoni li qiegħda tintalab. Dan jgħodd ukoll f'dawn iż-żminijiet fejn is-suq għaddej minn pressjonijiet li baxxew xi ftit il-valur tal-ġid immobbli;

Illi jekk wieħed imbagħad iqis x'ikun sejjer jigrri meta jagħlqu l-ewwel ħmistax-il (15) sena minn meta għalqet il-

²⁴ Ara Kost. 27.4.2012 fil-kawża fl-ismijiet *Michael Xerri et vs Avukat Michelle Tabone noe et* (li wkoll kien każ ta' Riferenza Kostituzzjonali)

konċessjoni oriġinali – jiġifieri fil-11 ta' Novembru, 2019 – l-imsemmi ċens sejjer jiżdied għal mhux aktar minn ħames mija u disgħa u ħamsin euro (€ 559) kull sena. Jekk, imbagħad, ir-rikorrenti (jew l-aventi kawża tagħha) tkun titħajjar tifti l-istess ċens wara li tkun seħħet l-ewwel reviżjoni²⁵, is-somma li tkun dovuta lid-direttarji intimati Cassar (jew l-aventi kawża minnhom) għall-post tkun tiddependi mir-rati li jħallsu l-banek kummerċjali għal depożiti ta' għamla fissa fiż-żmien tal-fidi. F'dan il-każ, wieħed ma jistenniex li l-intimati Cassar se' jkunu qegħdin jirċievu xi somma li toqrob imqar lejn il-valur xieraq ta' kumpens għall-post li ċ-ċens tiegħu jkun qiegħed jinfeda;

Illi għalhekk, tħares minn fejn tħares lejn il-qagħda li tirriżulta bit-tħaddim korrett tad-dispożizzjoni tal-liġi f'dan il-każ, għandu jirriżulta li l-intimati Cassar se' jkunu qegħdin iġarrbu ksur tal-jeddijiet tagħhom fuq ħwejjigħom jekk kemm-il darba jkollhom jersqu għall-publikazzjoni tal-kuntratt ta' konverżjoni għal enfitewsi perpetwu kif talbithom ir-rikorrenti;

Għal dawn ir-raġunijiet, il-Qorti qiegħda tiddeciedi dwar ir-riferenza lilha magħmula billi:

Twieġeb għall-kwestjoni riferita lilha mill-Qorti tal-Maġistrati (Għawdex) Ġurisdizzjoni Superjuri – Sezzjoni Ġenerali bid-degriet tagħha tal-24 ta' Ottubru, 2007, billi ssib li l-kumpens li jmissu jingħata lill-intimati direttarji Cassar fis-sura ta' żjieda fiċ-ċens ta' kull sena li jitħallas wara l-bidla f'konċessjoni enfitewtika perpetwa ma huwiex xieraq għax ma huwiex biżżejjed biex titħares il-proporzjonalita' bejn l-interessi tas-sid u l-interess ġenerali u għaliex it-tħaddim tal-art. 12(4) u (5) għall-każ tallum iwassal għal ksur tal-jedd tal-istess intimati direttarji mħares taħt l-artikolu 1 tal-Ewwel Protokoll tal-konvenzjoni, imma mhux ukoll taħt l-artikolu 37 tal-Kostituzzjoni; u

²⁵ Skond il-*proviso* tal-artikolu 1501(2) tal-Kap 16

Kopja Informali ta' Sentenza

Għalhekk **tordna** lir-Registratur sabiex jgħaddi lura l-atti tal-kawza lill-Qorti Riferenti sabiex tkompli tisma' l-każ fid-dawl tat-twegibiet mogħtija fuq.

L-ispejjeż ta' dan l-episodju jkunu regolati skond l-eżitu tas-sentenza li tingħata fil-kawża li minnha saret ir-Referenza.

< Sentenza Finali >

-----TMIEM-----